



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 06.30 PM

DATE: 25-04-2024

പ്രധാനവാർത്തകൾ

- 1) രണ്ടാംഘട്ട ലോക്സഭാ തിരഞ്ഞെടുപ്പ് നടക്കുന്ന കേരളം ഉൾപ്പെടെയുള്ള സംസ്ഥാനങ്ങളിൽ നാളെ വോട്ടെടുപ്പ്. മൂന്നൊരുകക്കങ്ങൾ പൂർത്തിയായതായി തിരഞ്ഞെടുപ്പ് കമ്മീഷൻ.
- 2) വോട്ടെടുപ്പ് രാവിലെ ഏഴ് മണി മുതൽ വൈകിട്ട് ആറ് വരെ സംസ്ഥാനത്ത് നാളെ പൊതു അവധി.
- 3) സുരക്ഷിതമായ വോട്ടെടുപ്പിനായി 66,000-ലേറെ സുരക്ഷാ ഉദ്യോഗസ്ഥരെ സംസ്ഥാനത്ത് വിന്യസിച്ചു. തത്സമയ നിരീക്ഷണ സംവിധാനം ബൂത്തുകളിൽ ഏർപ്പെടുത്തി.
- 4) പ്രധാനമന്ത്രി നരേന്ദ്ര മോദിയും, കോൺഗ്രസ് നേതാവ് രാഹുൽ ഗാന്ധിയും മാതൃകാ പെരുമാറ്റച്ചട്ടം ലംഘിച്ചതായ ആരോപണത്തിൽ നോട്ടീസ് അയച്ച് തിരഞ്ഞെടുപ്പ് കമ്മീഷൻ.
- 5) ഐപിഎൽ ക്രിക്കറ്റിൽ ഇന്ന് സൺറൈസേഴ്സ് ഹൈദരാബാദ് റോയൽ ചലഞ്ചേഴ്സ് ബംഗളൂരുവിനെ നേരിടും.

സംസ്ഥാനം - തിരഞ്ഞെടുപ്പ് - (ഇൻട്രോ)

കേരളം നാളെ പോളിങ്ങ് ബുത്തിലേക്ക്. വോട്ടെടുപ്പിനുള്ള മുന്നൊരുക്കങ്ങൾ സംസ്ഥാനത്ത് പൂർത്തിയായി. രണ്ടാംഘട്ട ലോക്സഭാ തിരഞ്ഞെടുപ്പ് നടക്കുന്ന 13 സംസ്ഥാനങ്ങളിലെയും ജമ്മുകശ്മീരിലെയും 89 മണ്ഡലങ്ങളിലാണ് നാളെ വോട്ടെടുപ്പ്. രാവിലെ ഏഴ് മണി മുതൽ വൈകുന്നേരം ആറ് വരെ വോട്ട് രേഖപ്പെടുത്താം.

വിശദാംശങ്ങളിലേക്ക്...

- (വോയിസ്.....)

രണ്ട് കോടി 77 ലക്ഷത്തി 49,159 വോട്ടർമാരാണ് സംസ്ഥാനത്ത് നാളെ സമ്മതിദാനാവകാശം വിനിയോഗിക്കുക. ഇതിൽ അഞ്ച് ലക്ഷത്തിലധികം പേർ കന്നി വോട്ടർമാരാണ്. 194 സ്ഥാനാർത്ഥികളാണ് മത്സര രംഗത്തുള്ളത്. വോട്ടെടുപ്പിനായി 25,000-ലേറെ പോളിങ്ങ് ബുത്തുകൾ സംസ്ഥാനത്ത് സജ്ജീകരിച്ചിട്ടുണ്ട്. വെയിലും മഴയുമേൽക്കാതെ കൃത്യനിൽക്കുന്നതിനുള്ള സംവിധാനവും കുടിവെള്ളം, ശൗചാലയം തുടങ്ങിയ അടിസ്ഥാന സൗകര്യങ്ങളും ബുത്തുകളിൽ ഒരുക്കിയിട്ടുണ്ട്. വോട്ടർ ഐഡി കാർഡുകൾ കൈവശമില്ലാത്തവർക്ക് ആധാർ, ഡ്രൈവിങ്ങ് ലൈസൻസ്, പാൻകാർഡ്, പാസ്പോർട്ട് ഉൾപ്പെടെ ഫോട്ടോ പതിച്ച മറ്റ് 12 അംഗീകൃത തിരിച്ചറിയൽ രേഖകൾ ഉപയോഗിച്ച് വോട്ട് ചെയ്യാവുന്നതാണ്. വോട്ടെടുപ്പ് ദിവസമായ നാളെ സംസ്ഥാനത്ത് പൊതു അവധിയാണ്. ഇലക്ട്രോണിക് വോട്ടിങ്ങ് മെഷീനുകളുടെയും, അനുബന്ധ പോളിങ്ങ് സാധനങ്ങളുടെയും വിതരണം വിവിധ കേന്ദ്രങ്ങളിൽ ഇന്ന് നടന്നു. ന്യൂസ് ഡസ്റ്റ്, ആകാശവാണി...

നിശ്ശബ്ദ പ്രചരണം - സംസ്ഥാനം

സംസ്ഥാനത്ത് വോട്ടെടുപ്പ് നാളെ നടക്കാനിരിക്കേ, നിശബ്ദ പ്രചരണത്തിന്റെ തിരക്കിലാണ് ഇന്ന് സ്ഥാനാർത്ഥികൾ. വോട്ടർമാരെയും, സാമൂഹിക സാംസ്കാരിക രംഗങ്ങളിലെ പ്രമുഖരെയും നേരിൽക്കണ്ടുള്ള വോട്ടുദ്യർത്ഥനയാണ് ഇന്ന് നടന്നത്. തിരഞ്ഞെടുപ്പിന്റെ പശ്ചാത്തലത്തിൽ സംസ്ഥാനത്തെ വിവിധ ജില്ലകളിൽ നിരോധനാജ്ഞ നിലനിൽക്കുകയാണ്. നിയമവിരുദ്ധ പ്രവർത്തനങ്ങൾ തടയുന്നതിനുള്ള പൊലീസിന്റെയും എൻഫോഴ്സ്മെന്റ് ഏജൻസികളുടെയും കർശന പരിശോധനയും തുടരുകയാണ്. വോട്ടെടുപ്പ് പൂർത്തിയാകുന്നത് വരെ മദ്യവിതരണത്തിനും വിൽപനക്കും നിരോധനം ഏർപ്പെടുത്തിയിട്ടുണ്ട്. തിരഞ്ഞെടുപ്പിൽ സുരക്ഷിതവും സമാധാനപൂർണ്ണവുമായ വോട്ടെടുപ്പ് ഉറപ്പാക്കുന്നതിന് 66,000-ലേറെ സുരക്ഷാ ഉദ്യോഗസ്ഥരെ സംസ്ഥാനത്ത് നിയോഗിച്ചിട്ടുണ്ട്. പ്രശ്നബാധിത ബൂത്തുകളിലും, മാവോയിസ്റ്റ് ഭീഷണിയുള്ള പ്രദേശങ്ങളിലും കേന്ദ്രസേനയെ ഉൾപ്പെടെ വിന്യസിച്ചിട്ടുണ്ട്. എട്ട് ജില്ലകളിലെ മുഴുവൻ പോളിങ്ങ് ബൂത്തുകളിലും, മറ്റ് ജില്ലകളിൽ 75 ശതമാനം ബൂത്തുകളിലും തത്സമയ നിരീക്ഷണ സംവിധാനവും ഏർപ്പെടുത്തി.

മുഖ്യ തിരഞ്ഞെടുപ്പ് ഓഫീസർ -ഒരുക്കങ്ങൾ

ലോക്സഭ തിരഞ്ഞെടുപ്പിനുള്ള എല്ലാ ഒരുക്കങ്ങളും സംസ്ഥാനത്ത് പൂർത്തിയായതായി മുഖ്യതിരഞ്ഞെടുപ്പ് ഓഫീസർ സഞ്ജയ് കുൗൾ. വോട്ടെടുപ്പ് പ്രക്രിയകൾക്കായി ഒരുലക്ഷത്തിലധികം പോളിങ്ങ് ഉദ്യോഗസ്ഥരാണ് നിയോഗിച്ചിട്ടുള്ളത്. സ്ത്രീകൾ മാത്രം നിയന്ത്രിക്കുന്ന 437

ബുത്തുകളും, ഭിന്നശേഷിയുള്ള ജീവനക്കാർ നിയന്ത്രിക്കുന്ന ആറ് ബുത്തുകളും സംസ്ഥാനത്തുണ്ട്. ഭിന്നശേഷി വോട്ടർമാർക്കായി ബുത്തുകളിൽ റാമ്പും വീൽചെയറുകളും സജ്ജമാക്കിയിട്ടുണ്ട്. കാഴ്ചപരിമിതിയുള്ളവർക്കായി ബ്രെയിലി ലിപിയിലുള്ള വോട്ടിങ് യന്ത്രങ്ങളും എത്തിച്ചിട്ടുണ്ട്. ഭിന്നശേഷി വോട്ടർമാർക്കും മുതിർന്ന പൗരന്മാർക്കും ബുത്തുകളിൽ പ്രത്യേക ക്യൂ സൗകര്യവുമുണ്ടാവും.

തിരുവനന്തപുരം തിരഞ്ഞെടുപ്പ് - (ഇൻട്രോ)

വോട്ടെടുപ്പിനുള്ള മുന്നൊരുക്കങ്ങൾ സംസ്ഥാനത്തെ 20 മണ്ഡലങ്ങളിലും പൂർത്തിയാക്കിയിരിക്കുന്നു. തിരഞ്ഞെടുപ്പ് പ്രക്രിയകളുടെ സുഗമമായ നടത്തിപ്പിനായി വിപുലമായ മുന്നൊരുക്കങ്ങളാണ് ജില്ലാ ഭരണകൂടങ്ങൾ നടത്തിയിരിക്കുന്നത്..

തിരുവനന്തപുരം ജില്ലയിൽ നിന്നുള്ള തിരഞ്ഞെടുപ്പ് വിശേഷങ്ങളുമായി ആകാശവാണി പ്രതിനിധി രെജു കോലിയക്കോട്....
(വോയിസ്.....)

തിരഞ്ഞെടുപ്പ് - കൊല്ലം

കൊല്ലം ജില്ലയിൽ പോളിങ്ങ് സാമഗ്രികളുടെ വിതരണം ഉച്ചയോടെ പൂർത്തിയാക്കി. ജില്ലയിൽ ആകെ 1951 പോളിങ്ങ് സ്റ്റേഷനുകളാണുള്ളത്. എല്ലാ നിയോജക മണ്ഡലങ്ങളിലും ഒന്ന് വീതം സ്ത്രീസൗഹൃദ 'പിക് പോളിങ്ങ് സ്റ്റേഷനുകളും ' സജ്ജമാക്കിയിട്ടുണ്ട്. ജില്ലയിൽ 88 പ്രശ്നബാധിത പോളിങ്ങ് സ്റ്റേഷനുകളാണ് കണ്ടെത്തിയിട്ടുള്ളത്.

തിരഞ്ഞെടുപ്പ് - പത്തനംതിട്ട

പത്തനംതിട്ട ലോക്സഭാ മണ്ഡലത്തിൽ 1,437 ബൂത്തുകളാണുള്ളത്. പോളിംഗ് സാമഗ്രികളുടെ വിതരണവും ബൂത്തുകളിലെ ക്രമീകരണങ്ങളും ജില്ലയിൽ പൂർത്തിയായി. ജില്ലയിലെ പ്രശ്ന ബാധിത ബൂത്തുകളായ 12 എണ്ണവും തത്സമയ നിരീക്ഷണത്തിലായിരിക്കും.

കോട്ടയം - (ഇൻട്രോ)

കോട്ടയം ജില്ലയിൽ സുതാര്യവും സുഗമവുമായ വോട്ടെടുപ്പിന് ക്രമീകരണങ്ങൾ പൂർത്തിയായതായി അധികൃതർ അറിയിച്ചു. കൂടുതൽ വിവരങ്ങളുമായി ആകാശവാണി കോട്ടയം പ്രതിനിധി ടോം മാത്യു. (വോയിസ്.....)

തിരഞ്ഞെടുപ്പ് - ഇടുക്കി ജില്ല

ഇടുക്കി ജില്ലയിൽ വോട്ടെടുപ്പിനുള്ള ഒരുക്കങ്ങൾ പൂർത്തിയായി. ഇടുക്കി ലോക്സഭാ മണ്ഡലത്തിൽ ആകെ 1315 പോളിങ് സ്റ്റേഷനുകളാണുള്ളത്. 6 പ്രശ്നബാധിത പോളിങ് ബൂത്തുകളും ജില്ലയിലുണ്ട്. ഇവിടങ്ങളിൽ പൊലീസ് ഉദ്യോഗസ്ഥരെയും സൂക്ഷ്മ നിരീക്ഷകരെയും നിയമിച്ചിട്ടുണ്ട്.

കണ്ണൂർ - (ഇൻട്രോ)

കണ്ണൂർ ജില്ലയിൽ വോട്ടെടുപ്പിനുള്ള ക്രമീകരണങ്ങൾ പൂർത്തിയാക്കിയിരിക്കുന്നു. 418 പ്രശ്ന സാധ്യതാ ബൂത്തുകളാണ് ജില്ലയിലുള്ളത് കൂടുതൽ വിവരങ്ങളുമായി ആകാശവാണി കണ്ണൂർ പ്രതിനിധി കെ.ഒ.ശശിധരൻ...

(വോയിസ്.....)

തിരഞ്ഞെടുപ്പ് - കോഴിക്കോട്

കോഴിക്കോട് ജില്ലയും വോട്ടെടുപ്പിന് പൂർണ്ണ സജ്ജമായി. കോഴിക്കോട് മണ്ഡലത്തിൽ 1,206 ഉം വടകരയിൽ 1,207ഉം പോളിംഗ് സ്റ്റേഷനുകളാണ് ഒരുക്കിയിട്ടുള്ളത്. ജില്ലയിലെ 141 പ്രശ്നസാധ്യതാ ബൂത്തുകളിലും , മാവോവാദി ഭീഷണിയുള്ള 43 ബൂത്തുകളിലും പ്രത്യേക സുരക്ഷ ഒരുക്കിയിട്ടുണ്ട്.

മറ്റ് സംസ്ഥാനങ്ങൾ

കേരളത്തിലെ 20 മണ്ഡലങ്ങൾക്ക് പുറമേ കർണാടകയിലെ 14 സീറ്റുകളിലും, രാജസ്ഥാനിലെ 13 ഇടത്തും ഉത്തർപ്രദേശിലെയും, മഹാരാഷ്ട്രയിലെയും എട്ട് വീതം മണ്ഡലങ്ങളിലും നാളെയാണ് വോട്ടെടുപ്പ്. മധ്യപ്രദേശിൽ ഏഴിടത്തും, , ബിഹാറിലെയും അസമിലെയും അഞ്ച് വീതം സീറ്റുകളിലും, ഛത്തീസ്ഗഢിലെയും, പശ്ചിമബംഗാളിലെയും മൂന്ന് വീതം മണ്ഡലങ്ങളിലും മണിപ്പൂരിലെയും, ത്രിപുരയിലെയും ജമ്മുകശ്മീരിലെയും ഓരോ മണ്ഡലത്തിലും നാളെ രണ്ടാം ഘട്ടത്തിൽ വോട്ടെടുപ്പ് നടക്കും.

തിരഞ്ഞെടുപ്പ് കമ്മീഷൻ - നോട്ടീസ്

ലോക്സഭാ തിരഞ്ഞെടുപ്പ് പ്രചാരണത്തിൽ പ്രധാനമന്ത്രിയും മുതിർന്ന ബിജെപി നേതാവുമായ നരേന്ദ്ര മോദിയും, കോൺഗ്രസ് നേതാവ് രാഹുൽ ഗാന്ധിയും മാതൃകാ പെരുമാറ്റച്ചട്ടം ലംഘിച്ചുവെന്നാരോപിച്ച് തിരഞ്ഞെടുപ്പ് കമ്മീഷൻ നോട്ടീസ് അയച്ചു. ഈ മാസം 29ന് രാവിലെ 11 മണിക്കുള്ളിൽ

മറുപടി നൽകണമെന്ന് ആവശ്യപ്പെട്ട് ബിജെപി ദേശീയ അധ്യക്ഷൻ ജെപി നദ്യായ്ക്കും കോൺഗ്രസ് അധ്യക്ഷൻ മല്ലികാർജുൻ ഖാർഗെയ്ക്കുമാണ് കമ്മീഷൻ കത്തയച്ചത്. രാജസ്ഥാനിലെ ബന്ധുരയിൽ തിരഞ്ഞെടുപ്പ് പ്രചാരണത്തിനിടെ നരേന്ദ്ര മോദി നടത്തിയ പ്രസംഗത്തിനെതിരെ കോൺഗ്രസ് ഉൾപ്പെടെയുള്ള പ്രതിപക്ഷപ്പാർട്ടികൾ പരാതി ഉന്നയിച്ചിരുന്നു. കോൺഗ്രസ് നേതാവ് രാഹുൽ ഗാന്ധി കോട്ടയത്ത് നടത്തിയ തിരഞ്ഞെടുപ്പ് പ്രസംഗത്തിനെതിരെയാണ് ബിജെപി പരാതി നൽകിയത്.

തിരഞ്ഞെടുപ്പ് നടപടി- കണ്ണൂർ

ലോക്സഭ തിരഞ്ഞെടുപ്പ് സമയത്ത് പോളിങ് ബുത്തുകളിൽ ആശ്ചര്യം ഉൾപ്പെടെയുള്ള ക്രമക്കേടുകൾ തടയാൻ കർശന നടപടി സ്വീകരിച്ചിട്ടുണ്ടെന്ന് കണ്ണൂർ ജില്ലാ തിരഞ്ഞെടുപ്പ് ഓഫീസറും ജില്ലാ കലക്ടറുമായ അരുൺ കെ വിജയൻ . അന്ധത മൂലം ബാലറ്റ് യൂണിറ്റിൽ പതിപ്പിച്ച ചിഹ്നങ്ങൾ കാണാൻ സാധിക്കാതിരിക്കുകയോ ശാരീരിക അവശത മൂലം ബാലറ്റ് യൂണിറ്റിൽ വിരൽ അമർത്തി വോട്ട് ചെയ്യാൻ സാധിക്കാതിരിക്കുകയോ ചെയ്യുന്ന വോട്ടർക്ക് സഹായിയുടെ സേവനം അനുവദിക്കും. വോട്ടറുടെ ഇടത് ചുണ്ടുവിരലിലും സഹായിയുടെ വലതു ചുണ്ടുവിരലിലുമാണ് മഷി പുരട്ടുക.

എൽ.ഡി. ക്ലാർക്കിന് സസ്പെൻഷൻ

പത്തനംതിട്ടയിൽ നാളെ നടക്കാനിരിക്കുന്ന ലോക്സഭാ തിരഞ്ഞെടുപ്പുമായി ബന്ധപ്പെട്ടുള്ള പോളിംഗ് ഉദ്യോഗസ്ഥരുടെ പട്ടിക ചോർന്ന സംഭവത്തിൽ ഉദ്യോഗസ്ഥനെതിരെ നടപടി. കോന്നി താലൂക്ക് ഓഫീസിലെ

എൽഡി ക്ലാർക്ക് യദു കൃഷ്ണനെ ജില്ലാ കളക്ടർ സസ്പെൻഡ് ചെയ്തു. പിഡിഎഫ് ആയി നൽകിയ പട്ടിക യദു കൃഷ്ണൻറെ കൈയിൽനിന്ന് ഉദ്യോഗസ്ഥരുടെ വാട്സാപ്പ് ഗ്രൂപ്പിലേക്ക് പോയെന്ന കണ്ടെത്തലിനെ തുടർന്നാണ് നടപടി.

ഐ.പി.എൽ

ഐപിഎൽ ക്രിക്കറ്റിൽ ഇന്ന് സൺറൈസേഴ്സ് ഹൈദരാബാദ് റോയൽ ചലഞ്ചേഴ്സ് ബംഗളൂരുവിനെ നേരിടും. രാത്രി 7.30-ന് ഹൈദരാബാദിലെ രാജീവ് ഗാന്ധി അന്താരാഷ്ട്ര ക്രിക്കറ്റ് സ്റ്റേഡിയത്തിലാണ് മത്സരം.

താപനില - പാലക്കാട്

പാലക്കാട് ജില്ലയിൽ മറ്റന്നാൾ വരെ ഉഷ്ണതരംഗ സാധ്യത നിലനിൽക്കുന്നതായി കേന്ദ്ര കാലാവസ്ഥാ വകുപ്പ്.

ജില്ലയിൽ താപനില 41 ഡിഗ്രി സെൽഷ്യസ് വരെ ഉയരാൻ സാധ്യതയുണ്ടെന്നാണ് മൂന്നറിയിപ്പ് .കൊല്ലത്തും തൃശ്ശൂരും 39 ഡിഗ്രി വരെയും, കണ്ണൂരും കോഴിക്കോടും 38 ഡിഗ്രി സെൽഷ്യസ് വരെയും താപനില ഉയരാൻ സാധ്യതയുണ്ട്. കേരളത്തിൽ ഇന്നും നാളെയും ഇടിമിന്നലോടു കൂടിയ ഒറ്റപ്പെട്ട മഴയ്ക്ക് സാധ്യതയുണ്ടെന്നും കേന്ദ്ര കാലാവസ്ഥ വകുപ്പ് മൂന്നറിയിപ്പ് നൽകി.

ഓഹരി + സ്വർണ്ണം

രാജ്യത്തെ ഓഹരി വിപണികളിൽ നേട്ടം. ബോംബെ ഓഹരി സൂചിക സെൻസെക്സ് 486 പോയിന്റ് ഉയർന്ന് 74,339 ലും ദേശീയ ഓഹരി സൂചിക നിഫ്റ്റി 168 പോയിന്റ് നേട്ടത്തിൽ 22,570-ലും വ്യാപാരം അവസാനിപ്പിച്ചു.

സ്വർണ്ണവില കുറഞ്ഞു. പവൻ 280 രൂപ കുറഞ്ഞ് 53,000 രൂപയും ഗ്രാമിൻ 6,625 രൂപയുമാണ് ഇന്നത്തെ വില.

